



Stqarrija għall-Istampa
Il-Lussemburgu, l-14 ta' Lulju 2015

Il-finanzjament mill-UE għal mikroimpreduturi jista' jkun immirat aħjar jekk il-ħtiġijiet speċifiċi jiġu indirizzati b'mod adegwat, jgħidu l-awdituri tal-UE

Rapport ippubblikat illum mill-Qorti Ewropea tal-Awdituri (QEA) jiżvela li l-finanzjament mill-UE għal mikroimpreduturi jista' ma jkunx qed jindirizza l-ħtiġijiet tagħhom b'mod adegwat minħabba nuqqas ta' valutazzjonijiet speċifiċi tal-ħtiġijiet, sistemi xierqa ta' mmanigġjar tar-riskju u informazzjoni komparattiva dwar l-ispejjeż ta' implimentazzjoni.

“Il-ħolqien ta' mikrointraprizi u ta' negozji ġodda jista' jkun għodda effettiva għat-tnaqqis tal-eskluzjoni u l-qgħad. Madankollu, il-mikroimpreduturi qed jesperjenzaw diffikultajiet biex jaċċessaw is-suq tal-kreditu konvenzjonali, li jostakola l-ħolqien ta' mikrointraprizi ġodda u t-tkabbir tal-impjeggi indipendenti. Biex tittratta din il-kwistjoni, l-UE tipprovdi għotjiet jew tiffaċilita l-aċċess għal finanzjament permezz ta' selfiet u garanziji. Aħna vvalutajna jekk dawn il-programmi jindirizzawx b'mod adegwat il-ħtiġijiet tal-mikroimpreduturi Ewropej. Sibna dgħufijiet relatati mal-istadju ta' programmazzjoni u tfassil, u nuqqas ta' biżżejjed informazzjoni affidabbli dwar il-prestazzjoni li, fil-fehma tagħna, jista' jkollu impatt negattiv fuq l-effettività tal-appoġġ finanzjarju tal-UE pprovdut lis-settur,” iddikjarat **Iliana Ivanova, il-Membri tal-QEA responsabbli għar-rapport.**

L-awdituri tal-UE analizzaw 27 proġett ikkompletati parzjalment jew kompletament, li huma ffinanzjati permezz tal-Fond Soċjali Ewropew u tal-Faċilità Ewropea ta' Mikrofinanzjament Progress, li jirrapprezentaw bejn wieħed u ieħor EUR 1.2 biljun imħallsa fil-Ġermanja, fil-Greċja, fl-Italja, fil-Polonja u fir-Rumanija. Barra minn hekk, huma wettqu stħarriġ ta' 18-il Awtorità Maniġerjali f'14-il Stat Membru inkarigati bi 22 programm operazzjonali taħt l-FSE biex jiġbru informazzjoni addizzjonali dwar l-esperjenza tagħhom fir-rigward tal-appoġġ finanzjarju lil mikroimpreduturi. L-awdituri eżaminaw jekk l-appoġġ kienx qed jindirizza l-ħtiġijiet reali tal-mikroimpreduturi u jekk kienx hemm stabbiltà sistemi robusti ta' rappurtar tal-prestazzjoni. Huma eżaminaw ukoll jekk kienx hemm biżżejjed informazzjoni disponibbli dwar l-ispiża ta' implimentazzjoni tal-appoġġ finanzjarju.

L-awdituri sabu dgħufijiet fil-programmazzjoni u t-tfassil tal-appoġġ finanzjarju mill-FSE u nuqqas ta' biżżejjed monitoraġġ affidabbli tal-prestazzjoni. Barra minn hekk, la l-Kummissjoni Ewropea u lanqas l-Istati Membri ma kellhom informazzjoni komparattiva dwar l-ispiża tal-amministrazzjoni għal kull Stat Membru u għal kull mekkanizmu ta' finanzjament. B'mod kumplessiv, l-Awdituri qiesu li dawn il-kwistjonijiet jistgħu jkollhom impatt negattiv fuq l-effettività tal-appoġġ finanzjarju tal-UE għal mikroimpreduturi.

L-iskop ta' din l-istqarrija għall-istampa huwa li jingħataw il-messaġġi prinċipali tar-rapport speċjali adottat mill-Qorti Ewropea tal-Awdituri.

Ir-rapport sħiħ jinsab fuq www.eca.europa.eu

Fir-rapport tagħha, il-QEA tirrakkomanda li:

- L-Istati Membri jwettqu valutazzjonijiet tal-ħtiġijiet meta jkunu qed ifasslu strumenti ta' finanzjament u jhejju programmi operazzjonali li jinkludu appoġġ finanzjarju tal-UE lil mikroimpreduturi;
- Il-Kummissjoni Ewropea tagħmel l-użu ta' strumenti finanzjarji taħt l-FSE mill-Istati Membri kundizzjonali fuq l-istabbiliment ta' sistemi robusti ta' mmaniġġjar tar-riskju;
- Il-Kummissjoni u l-Istati Membri jfasslu miżuri ta' appoġġ finanzjarju mill-FSE biex jilhqgħu l-persuni qiegħda u dawk vulnerabbli;
- Għall-perjodu sal-2020, il-Kummissjoni tanalizza l-ispejjeż tal-implimentazzjoni tad-diversi għotjiet, selfiet u garanziji biex tistabbilixxi l-livelli reali tagħhom u tidentifika "prattiki tajba" dwar kif dawn jistgħu jitqassmu bi spiza raġonevoli.

Noti lill-edituri:

Normalment, il-mikrofinanzjament jingħata għal ammonti li jkunu inqas minn EUR 25 000 u spiss, ikunu ta' inqas minn EUR 10 000. Id-domanda totali għal dawn il-livelli ta' finanzjament fl-Istati Membri tal-UE hija stmata li hija ogħla minn EUR 12-il biljun. Eżempji msemmija fir-rapport jinkludu EUR 5 000 għall-espansjoni ta' kjosk f'belt u EUR 9 500 biex jgħinu fl-istabbiliment ta' zona tal-logħob għat-tfal u ħanut tal-ħwejjeġ.

Dan ir-Rapport Speċjali (Nru 8/2015), intitolat "**L-appoġġ finanzjarju tal-UE qed jindirizza il-ħtiġijiet ta' mikroimpreduturi b'mod adegwat?**", iavaluta jekk il-programmazzjoni u t-tfassil tal-appoġġ tal-UE kienx qed jindirizza l-ħtiġijiet reali tal-mikroimpreduturi u jekk kienx hemm stabbiliti sistemi robusti ta' rappurtar tal-prestazzjoni. Barra minn hekk, il-Qorti eżaminat jekk hemmx biżżejjed informazzjoni disponibbli dwar l-ispejjeż ta' implimentazzjoni tal-mekkanizmi differenti ta' finanzjament mill-UE li jappoġġaw lil mikroimpreduturi.

Ir-rapporti speċjali tal-Qorti Ewropea tal-Awdituri (QEA) huma ppubblikati matul is-sena kollha u jipprezentaw ir-riżultati ta' awditi magħżula ta' oqsma baġitarji jew suġġetti ta' ġestjoni speċifiċi tal-UE.